




නමෝ තස්ස භගවතෝ අරහතෝ සබ්බ ධම්මේසු අප්පට්භන ඥානචාරස්ස දසබ්බධරස්ස චතුචේසාරජ්ජ විශාරදස්ස සබ්බසත්තුත්තමස්ස ධම්මිස්සරස්ස ධම්මරාජස්ස ධම්මස්සාමිස්ස තථාගතස්ස සබ්බඤ්ඤානෝ සම්මා සම්බුද්ධස්ස !!!

භාග්‍යවත් වූ අරහත් වූ සියලු ධර්මයන්හි නොපැකිල ඥාන හැසිරීම සහිත වූ දසබ්බධාරී වූ චතුර්චේශාරදත්ව විශාරද වූ සියලු සත්වයන්ට උත්තම වූ ධර්මයට ඊශ්වර වූ ධර්මරාජ වූ ධර්මස්සාමි වූ තථාගත වූ සර්වඥ සම්මා සම්බුදුරජාණන් වහන්සේට මම නමස්කාර කරමි !!!

ශ්‍රී ශාසනවර්ධනාරාමය හෝමාගම මහකටුවාන දේශනා අංක **011 - 2026 08 15**



ඇස,කන,නාසය,දිව,කය,හදය වස්තු රූපය භූමින් කරගනිමින් සකස් වන්නාවූ ස්කන්ධ පංචකයක රූප,වේදනා,සංඥා,සංස්කාර අත්දැකීම් වශයෙන් විඤ්ඤාණයෙන් දැනගැනීමේ සමස්ථ ක්‍රියාවන් සමුදායක් මොහොතක් පාසා විදීම ජීවත් වීම ලෙසින් අප තේරුම් ගත යුතු කරුණකි. මෙහිදී ස්කන්ධ පංචකය සකස් වන්නේ එලයක් වශයෙනි හේතු එල දහම අනුව සකස් වන්නාවූ මෙහි හේතුව ලෙස තිත්තං සංගතිය බව වටහා ගත යුතුය. මෙසේ හේතුවන්නාවූ ධර්මතවයෝ (ධර්මතා **18**) විපාකයක් වශයෙන් අප හට ලැබේ. ප්‍රතිසන්ධි විඤ්ඤාණය විසින් කර්මානුරූපව සකස් කරගන්නාවූ ප්‍රසාද භූමි හය එනම් කර්මජ කය එතැන් සිට ආහාර ප්‍රත්‍ය කරගනිමින් වැඩිම සිදු වෙමින් වර්තමාන තත්වයට පත්වීම සිදුවේ. එසේ සකස් වන්නාවූ භූමින් ඇසුරු කරගනිමින් ස්කන්ධ පංචක සකස් වීමේ ක්‍රියාවලිය සිදුවන බව අප විසින් අවබෝධ කර ගත යුතුය.





ස්කන්ධ පංචකයන්ගේ සමුදය වීම ඉතා වේගවත්ව සකස් වීම සිදු වේ. එසේ සකස් වීමෙන් අනතුරුව විඤ්ඤාණය විසින් එය දැනගැනීම (විජානනය) සිදු කරනු ලබයි. මෙසේ සකස් වන්නාවූ ස්කන්ධ පංචකයන්ගේ කෘත්‍ය ඒ ඒ භූමින් අනුව පිළිවෙලින් පෙනීම, ඇසීම, දැනීම, දැනගැනීම (හිතීම) (දිව්‍ය, සුන්‍ය, මුත්, විඤ්ඤාත) ලෙසින් ක්‍රියා භයක ප්‍රතිඵලයක් කලත්‍රයේම අත්දැකීම් වශයෙන් අපට ලැබේ. මෙසේ ස්කන්ධ පංචකයන්ගේ සමුදය වීම කොටස් දෙකක් යටතේ දැනගතයුතුය එනම්

01. සම්පූර්ණ බ්‍යවකාමය වූ ශරීරය පදනම්ව ගන්නා කල රූප වශයෙන් දේශනා කරන්නේ සතර මහා භූත එනම් පඨවි, අපෝ, තේජෝ, වායෝ සහ සතර මහා භූත රූපයන් නිසා හට ගන්නා වූ උපාදා රූප එනම් වර්ණ, ගන්ධ, රස, ඖෂා ලෙස දේශනා කරන අතරම වේදනා, සංඥා, සංස්කාර, විඤ්ඤාණ නාම ධර්මතා ලෙස ගෙන දේශනා කරන ලදී. මෙසේ නාම රූප වශයෙන් අප දැනගන්නේද විඤ්ඤාණ මගින්ම වේ එනම් දැනගැනීම් වශයෙන් සකස් වන්නාවූ ස්කන්ධ පංචකයක් මගින් ය.

02. දැනගැනීම් වශයෙන් සකස් වන්නාවූ මනෝමූලිකව වෙන් කල නොහැකි ආකාරයෙන් ස්කන්ධ පංචකය සකස් වීම අනෙක් සමුදය වීම ලෙස දැන ගත යුතුය. එය සියුම් අරූපමය තත්වයක් වේ. එහිදී රූපය ලෙස දේශනා කරන්නේ "රූප්පන" ක්‍රියාව එනම් අරමුණ වශයෙන් ගන්නාවූ වර්ණ, ශබ්ද, ගන්ධ, රස, පොට්ඨබ්බ, ධම්ම ලෙසින් ගන්නා වූ රූපය වන අතර එහි විදීම වේදනාව, හඳුනා ගැනීම සංඥාව ලෙසත් , අනෙක් චෛතසික ධර්මයෝ සංස්කාර ලෙසත් , අරමුණ දැනගැනීම වශයෙන් විඤ්ඤාණය ලෙසද දේශනා කරන ලදී. තවද මෙහිදී රූප ලෙස භාහිර වශයෙන් හේතු යෙදෙන්නාවූ රූපයන් , ඒ සමග භූමිය වශයෙන් යෙදෙන්නාවූ ප්‍රසාද රූපයන් , රූප්පන ක්‍රියාව නිසා සකස් වන්නාවූ අරමුණු වන්නාවූ රූපයන් ලෙසින් රූප ධර්මතවයෝ බෙදා දැනගත යුතුය. මෙසේ අරමුණ වශයෙන් ස්කන්ධ පංචකය සමග සකස් වන්නාවූ රූපය එයින් වෙන් කල නොහැකි ධර්මතාවයකි.

මෙසේ පංචස්කන්ධ සකස් වීම මනෝ මූලික ක්‍රියාවක් වන අතර එහි සකස් වීම ස්කන්ධ (සමුහ) වශයෙන් සකස් වීම සිදුවේ. එහිදී භාහිර සතර මහා භූත හා උපාදා රූප වශයෙන් පවතින්නාවූ සම්මුති ධර්මතාවයන් අරමුණු වශයෙන් ගෙන ස්කන්ධ පංචකය මනෝ මූලිකව සකස් වීම සිදුවේ. අප යම් අවස්ථාවක යම් දෙයක් ගැන කාය කර්ම , වචි කර්ම, මනෝ කර්ම සිදු කරනුයේ මෙසේ මනෝ මූලිකව සකස් වන්නාවූ ස්කන්ධ පංචකය හේතු කරගෙන වේ. මෙසේ ස්කන්ධ පංචකයන්ගේ රූපය සකස් වීම මනෝ මූලිකව සිදු වුවත් එයට ප්‍රත්‍ය වන්නේ භාහිර වර්ණ, ශබ්ද, ගන්ධ, රස, පොට්ඨබ්බ රූපයන්ය.



මනෝ මූලිකව සකස් වන්නාවූ ස්කන්ධ පංචකයේ ධර්මතාවයන්ගේ සකස් වීම ප්‍රධාන වංශයෙන් රූප,වේදනා,සංඥා,සංස්කාර,විඤ්ඤාණ ලෙසින් දේශනා කරන භාග්‍යවතුන් වහන්සේ එහි පවත්නා බෙදා බැලිය යුතු ධර්මතාවයන් දේශනා කරන ලදී. එහිදී ස්කන්ධ පංචකයන්ගේ සැකස්ම අප විසින් දේශනා කල පරිදි දැන ගත යුතුය. මෙහිදී ඒ ඒ ධර්මතාවයන් කෙසේ ස්කන්ධ පංචකය සකස් වීමට යෙදී තිබේද යන්න පිළිබඳව අවබෝධ කරගත යුතුවේ.


ස්කන්ධ පංචකයේ ස්වභාවය පිළිබඳව දැනගනීමේදී එහි පවත්නා තත්ව දෙකක් පිළිබඳව අප දැනගත යුතුවේ. එනම්

01. මනෝ මූලික වශයෙන් ස්කන්ධ පංචකයේ අංගයන් පිළිබඳව දැනගැනීම.

02. මනෝ මූලික නොවන මට්ටමින් අංගයන් පිළිබඳව දැනගැනීම. (භාහිර රූපය සමග අධ්‍යනය කිරීම)

මෙයින් ප්‍රධාන වශයෙන් අප විසින් දැනගත යුත්තේ මනෝ මූලික වශයෙන් ස්කන්ධ පංචකය සකස් වීම පිළිබඳවය එනම් දූක සකස් කරගැනීම සිදු වන්නේ මෙසේ සකස් වන්න මනෝ මූලික ස්කන්ධ පංචකයන් එල වශයෙන් ගෙන කටයුතු කිරීම නිසාය.

එහිදී මනෝ මූලික ස්කන්ධ පංචකයේ පවත්නා රූපය සකස් වීමට ඒකාන්ත හේතුව ලෙස භාග්‍යවතුන් වහන්සේ දේශනා කරන්නේ භාහිර සතර මහා භූත සහ එහි උපාදා රූප ලෙසයි. එනම් වර්ණ, ශබ්ද,ගන්ධ,රස,පොට්ඨබ්බ රූපයන්ය. මෙහිදී ස්කන්ධ පංචකයේ පවත්නා රූපය අපට නාම ධර්මතා වලින් වෙන් කර හඳුනා ගත හැකිවේ.



මෙසේ හේතු යෙදී එලයක් වංශයෙන් සකස් වන්නාවූ ස්කන්ධ පංචකය පිළිබඳව තවදුරටත් අධ්‍යනය කිරීමේදී එහි හට ගැනීම පහත ආකාර වලින් අධ්‍යනය කල යුතුවේ. එනම්

01.අවිනිභෝග.

යනු ස්කන්ධ එකටම යෙදී වෙන් කල නොහැකි සේ පවත්නා ධර්මතා වේ .ස්කන්ධ පංචකයේ පවත්නා වෙන් කිරීමට නොහැකි කොටස් හතරක් හා වෙන් කල හැකි කොටස් එකක් ලෙස පවත්නා ධර්මතාවයන් පවතී. එනම් වේදනා,සංඥා,සංස්කාර,විඤ්ඤාණ යන්නාවූ ස්කන්ධයන් සෑම විටම වෙන් කල නොහැකි සේ පවතී.

02.විනිශ්චය

යනු වෙන්කර හඳුනා ගත හැකි ස්කන්ධ පංචකයේ පවත්නා ධර්මතා වේ. එනම් ස්කන්ධ පංචකයේ වෙන් කර හඳුනා ගත හැකි ලෙස පවතින්නේ රූපස්කන්ධය වේ.

03. ස්කන්ධ පංචකයේ පවත්නා නැමෙන සුළු භාවය.

04. රූපපන අර්ථයෙන් පංචස්කන්ධ දැනගැනීම

මෙසේ ලක්ෂණ වශයෙන් සකස් වන්නාවූ ස්කන්ධ පංචකය භග්‍යවතුන් වහන්සේ කොටස් වලට බෙදා දේශනා කරන ලදී. එනම්

01. රූප

02. නාම ලෙස වේදනා,සංඥා,සංස්කාර.

03. විඤ්ඤාණ

ලෙසින් කොටස් තුනකට බෙදා දේශනා කරන ලදී. එනම් කලත්‍රයේම සත්වයා ජීවත් වීම ලෙසින් සිදු කරන්නේ සකස් වන්නාවූ නාම,රූප ස්කන්ධයන් විඤ්ඤාණයෙන් දැනගැනීමේ ක්‍රියාවක් වේ. මෙසේ ස්කන්ධ පංචකය සකස් වීම බෙදා දැනගැනීමේදී එහි සැකැස්ම අවබෝධ කරගැනීමෙන් ස්කන්ධ සමුදය නිරෝධ කල හැකිවේ.

ස්කන්ධ පංචකයේ පවත්නා ස්කන්ධ ධර්මතා ස්වභාවය අනුව භග්‍යවතුන් වහන්සේ මෙසේ බෙදා වෙන කිරීමෙන් දේශනා කරනුයේ එහි සකස් වීම අවබෝධ කරගැනීමටය. මෙසේ පවතින්නාවූ ස්කන්ධ පංචකයේ විඤ්ඤාණස්කන්ධයේ ස්වභාවය නම් විජානන ලක්ෂණයෙන් යුක්ත වීමය එනම් දැනගැනීමේ කෘත්‍ය සිදු කරන්නේ විඤ්ඤාණය මගිනි. ("ආරම්භණ විජානන ලක්ඛණං චිත්තං") . නාම ධර්මතා සෑම විටම අරමුණ වෙත නැමෙන ලක්ෂණයෙන් යුක්ත ධර්මතාවයන් වේ. එනම් සකස් වන්නාවූ අරමුණට, රූපයට නැමෙන ලක්ෂණයෙන් පවතින ස්වභාවයයි.

ස්කන්ධ පංචකයේ පවත්නා නාම ධර්මතා එනම් චෛතසික සිත සමග ඉපදීමේදී එහි පවත්නා ලක්ෂණ හතරක් භග්‍යවතුන් වහන්සේ දේශනා කරන ලදී. එනම්


01. එකුප්පාද - සිත සමග එකට ඉපදීම

02. ඒකනිරෝධ - සිත නිරුද්ධ වන විට ඒ සිත සමගම නිරුද්ධ වී යාම .

03. ඒකාරම්භණ (එකාලම්භන) - සිත ගන්නා අරමුණම ගැනීම

04. ඒක වස්තූක - සිත යම් වස්තුවක් (වක්ඛු වස්තු රූපය ආදී..) ඇසුරු කරමින් සකස් වනවාද එයම ඇසුරු කරගැනීම


ආදී සතර සම්ප්‍රයෝග ලක්ෂණ වලින් යුක්තව සිත සමග නාම ධර්මතාවයෝ ඉපදීම සිදු වේ.




තවද මෙසේ ස්කන්ධ පංචකයන් සකස් වීමට යෙදෙන්නාවූ පරමාර්ථ එනම් සත්‍ය වශයෙන් පවතින්නාවූ ධර්මතා 82 භාග්‍යවතුන් වහන්සේ දේශනා කරන ලදී. එලෙසින් ගන්නා පරමාර්ථ ධර්මතා 82 කොටස් හතරකට බෙදා භාග්‍යවතුන් වහන්සේ දේශනා කරන ලදී එනම්

01. චිත්ත - 1 (89/දීර්ඝ ලෙස සිත් 121)
02. චෛතසික - 52
03. රූප - 28
04. නිබ්බාන - 1

යන සතර පරමාර්තයෝ සත්‍ය වශයෙන් පවත්නා ධර්මතා ලෙස දේශනා කරන ලදී. එහිදී ස්කන්ධ පන්චකයක් සකස් වීමේදී



ලෙස ස්කන්ධ පංචකයේ යෙදේ. මෙසේ එදිනෙදා ජීවිතයේදී සකස් වන්නාවූ ගති ලක්ෂණ ලෙස කේන්තිය, චෛරය, ලෝභය, මෛත්‍රිය, ද්වේශය, ක්‍රෝධය, රාග, මෝහ ආදී ලක්ෂණයන් නාම ධර්මතා (චෛතසික) ලෙසින් පවතී. එලෙසම රූප ධර්මතා ලෙස වර්ණ රූපය, ශබ්ද, ගන්ධ, රස, පොට්ඨබ්බ ආදී ලෙසින් ස්කන්ධ පංචකයේ යෙදේ. තවද ස්කන්ධ පංචකයේ යෙදෙන්නාවූ නාම, රූප, විඤ්ඤාණ ධර්මතාවයෝ එකින් එකට අන්තෝන්‍ය වශයෙන් එකිනෙකට උපකාර කරගනිමින් එනම් අඤ්ඤාමඤ්ඤා (අන්‍යෝන්‍ය) ප්‍රත්‍යයයෙන් හට ගැනීම සිදු වේ.



මෙසේ පවත්නා ධර්මතාවයන්ගේ අවේනික ගුණ භාග්‍යවතුන් වහන්සේ කොටස් වලට බෙදා දේශනා කරන ලදී එනම් පරමාර්ථ (සත්‍ය) වශයෙන් පවත්නා ධර්මතා 82 ක් බෙදා එය නැවත රූප 28 ක් වශයෙනුත්, චෛතසික 52 ක් වශයෙනුත්, විඤ්ඤාණ එකක් ලෙසින්ද, නිර්වාණය වශයෙන් බෙදා වෙන් කරන ලදී. (සුත්‍ර පියක වශයෙන් නාම, රූප, විඤ්ඤාණ ලෙස) මෙහිදී පෙර සඳහන් පරිදි චෛතසික වල පවත්නා ගුණය නම් එය සිතත් සමග එකට සතර සම්ප්‍රයෝග වශයෙන් හට ගැනීමයි. මෙලෙසින් ධර්මතා බෙදා වෙන් කිරීමෙන් පසුව භාග්‍යවතුන් වහන්සේ එහි පවත්නා පොදු ලක්ෂණයන් එනම් සාමාන්‍ය ලක්ෂණයන් දේශනා කරන ලදී. යම් පුද්ගලයෙක් මෙසේ පවත්නා වූ පොදු ලක්ෂණයන්ගෙන් සකස් වන්නාවූ ලෝකය දකි නම් එම සත්වයා ලෝකයෙන් / දුකෙන් මිදුණු සත්වයෙක් ලෙසින් භාග්‍යවතුන් වහන්සේ දේශනා කරන ලදී. එනම් නිර්වාණය හැර අනෙක් සියලු ධර්මතා අනිච්ච, දුක්ඛ, අනාත්ම යන ත්‍රි ලක්ෂණ වලින් යුක්ත වන බව භාග්‍යවතුන් වහන්සේ දේශනා කරන ලදී.

දේශනාවේ YouTube සබැඳියාව : https://www.youtube.com/watch?v=srsbjxy_664&list=PLqESXbJ82alh0TSUNguDqj4ba3ak64b0